

ರೊಜಾರಿಚೊ ಗಾಂಚ್ ಚಲಿನ್ ಆಯಿಲ್ಲಿ ವಾಟ್

ಅಮ್ಚ್ಯಾ ಫಿರ್ಗಜೆಕ್ 28 ಮೇ 2010ವೆರ್ ಬಾಪ್ ಫಿಲಿಪ್ ನೆರಿಚೆಂ ಯೆಣೆಂ ದೆವಾಚೆ ಏಕ್ ದೆಣೆಂ ಮ್ಹಣ್ಣೆತ್. ಅಭಿವೃದ್ಧಿಚಿಂ ಸಬಾರ್ ಕಾಮಾಂ ತಾಣೆಂ ಹಾತಿಂ ಘೆತ್ಲಿಂ. ತಾಂಚೆ ಪಯ್ಕಿ ಏಕ್ — ಫಿರ್ಗಜ್ ವಾರ್ತಾ ಪತ್ರಾಚೆಂ ಸ್ಥಾಪನ್.

ತಾಣೆಂ ಫಿರ್ಗಜೆಚಿ ಜವಾಬ್ದಾರಿ ಅಪ್ಲ್ಯಾ ಖಾಂದಾರ್ ಘೆತ್‌ಲ್ಲ್ಯಾ ವೆಳಿಂ ಫಿರ್ಗಜ್ ಗೊವ್ಳಿಕ್ ಮಂಡಳಿಚ್ಯಾ ಜಮಾತೆಂತ್ ಪಯ್ಸ್ ವ ಪರ್ಗಾವಾಂತ್ ಆಸ್‌ಲ್ಲ್ಯಾ ಫಿರ್ಗಜ್‌ಗಾರಾಂಕ್ ಫಿರ್ಗಜ್ ಘಡಿತಾಂಚಿ ಖಬರ್ ಮೆಳೊಂಕ್ ಆನಿ ಫಿರ್ಗಜ್‌ಗಾರಾಂ ಥಂಯ್ ಲಿಕ್ಣೆ ದೆಣೆಂ ಆಸ್‌ಲ್ಲ್ಯಾಂಕ್ ಪ್ರೋತ್ಸಾಹ್ ದೀಂವ್ಕ್ ಫಿರ್ಗಜ್ ವಾರ್ತಾ ಪತ್ರಾಚಿ ಗರ್ಜ್ ಆಸಾ ಮ್ಹಳ್ಳೆಂ ಭೊಗಾಪ್ ಸಾಂದ್ಚ್ಯಾಂ ಥಾವ್ನ್ ಆಯ್ಕೊಂಕ್ ಮೆಳ್ಳೆಂ. ದೆಕುನ್, ಗೊವ್ಳಿಕ್ ಮಂಡಳಿಚ್ಯಾ 11 ಸಾಂದ್ಚ್ಯಾಂಕ್ ಸಾಂಗತಾ ಘೆವ್ನ್ ಸಂಪಾದಕೀಯ್ ಮಂಡಳಿ ರೂಪಿತ್ ಕೆಲಿ. ಪರ್ಗಟ್ನಾರ್ — ಫಿರ್ಗಜ್ ಗೊವ್ಳಿಕ್ ಮಂಡಳಿ, ಸಂಚಾಲಕ್ — ವಿಗಾರ್ ಬಾಪ್ ಆನಿ ಸ್ಥಾಪಕ್ ಸಂಪಾದಕ್ ಜಾವ್ನ್ ಕೊಂಕ್ಣೆಂತ್ ಪದ್ವುತ್ವರ್ ಡಿಪ್ಲೋಮಾ ಜೊಡ್‌ಲ್ಲ್ಯಾ ಶ್ರೀ ಮಾಯ್ಕಲ್ ಮೆಂಡೊನ್ನಾಕ್ ನೇಮಕ್ ಕೆಲೆಂ. ವಾರ್ತಾ ಪತ್ರಾಚೆ ವರ್ಸಾಕ್ ತೀನ್ ಅಂಕೆ — ಪಾಸ್ಕಾಂ ಫೆಸ್ಟ್, ಮೊಂತಿ ಫೆಸ್ಟ್ ಆನಿ ನತಾಲಾಂ ಫೆಸ್ಟ್ ಸಂದರ್ಭಾರ್ ಪರ್ಗಟ್ಣೆ ಮ್ಹಣ್ ನಿರ್ಧರಿಸಿಲೆಂ.

ಹ್ಯಾ ಫಿರ್ಗಜ್ ಪತ್ರಾಕ್ ಜೊಕ್ಡೆಂ ನಾಂವ್ ದೀಂವ್ಕ್ ಪರ್ಗಟ್ಣೆ ಕೆಲಿ. 11 ನಾಂವಾಂ ಆಯಿಲ್ಲಿಂ ತರೀ ಸಂಪಾದಕೀಯ್ ಮಂಡಳಿನ್ ಆರಾವ್ನ್ — ನೆರಾವ್ನ್ ಮಾರಿಯಾ ಗೊರೆಟ್ಟಿ ವಾಡ್ಯಾಚ್ಯಾ ಶ್ರೀಮತಿ ಸಿಂತಿಯಾ ಡಿಸಿಲ್ವಾನ್ ಸೂಚಯ್ಲೆಂ “ರೊಜಾರಿಚೊ ಗಾಂಚ್” ಮ್ಹಳ್ಳೆಂ ನಾಂವ್ ವಿಂಚುನ್ ಕಾಡ್ಲೆಂ. ನಾಂವಾಚೆಂ ವಿವರಣ್ ಅಶೆಂ ಆಸಾ — ಆಮ್ಚಿ ಫಿರ್ಗಜ್ ಪಾತ್ರೊನ್ ರೊಜಾರ್ ಮಾಯ್. ಫಿರ್ಗಜೆಕ್ ಏಕಾ ಕೊಂತಾಕ್ ಸರಿ ಕರ್ಯೆತ್. ಕೊಂತಾಂತ್ಲೆ ಹರ್ಯೆಕ್ ಮಣಿಯೊ (Beads) ಗಾಂಚಾದ್ವಾರಿಂ (Link) ಏಕಾಮೆಕಾ ಎಕ್ವಟೊನ್ ಆಸಾತ್. ಹ್ಯೊ ಮಣಿಯೊ ಜಾವ್ನಾಸಾತ್ ಫಿರ್ಗಜೆಂತ್ಲಿ ವಿವಿಧ್ ಕುಟ್ಮಾಂ. ಧಾ ಮಣಿಯೊ ಮೆಳೊನ್ ಏಕ್ ಖಣ್ ಜಾತಾ ತಶೆಂ ಸಬಾರ್ ಕುಟ್ಮಾಂ ಸಾಂಗತಾ ಮೆಳೊನ್ ಏಕ್ ವಾಡೊ ಜಾತಾ. ಸಬಾರ್ ವಾಡೆ (ಕೊಂತಾಂತ್ ಪಾಂಚ್ ಖಣ್) ಸಾಂಗತಾ ಮೆಳೊನ್ (ಸಗ್ಳ್ಯಾ ಕೊಂತಾಬರಿಂ) ಏಕ್ ಫಿರ್ಗಜ್ ಜಾತಾ. ಅಶೆಂ ಸರ್ವ್ ಫಿರ್ಗಜ್‌ಗಾರಾಂಕ್ ಎಕ್ವಟಾಯ್ತಾ “ರೊಜಾರಿಚೊ ಗಾಂಚ್” . ಹಾಚೊ ಪಯ್ಲೊ ಅಂಕೊ 2011ಚ್ಯಾ ಪಾಸ್ಕಾಂ ಫೆಸ್ಟ್ ದಿಸಾ ವಿಗಾರಾನ್ ಮೊಕ್ಳೆಕ್ ಕೆಲೊ.

‘ರೊಜಾರಿಚ್ಯಾ ಗಾಂಚಾಂತ್’ ಫಿರ್ಗಜೆಂತ್ ಜಾಲ್ಲ್ಯಾ ವಿವಿಧ್ ಕಾರ್ಯಕ್ರಮಾಂಚಿ ರುಳಕ್, ವಾಡ್ಯಾಂನಿ ಜಾಲ್ಲ್ಯಾ ಚಟುವಟಿಕೆಂಚೊ ವಿವರ್, ಸಂಘ್ ಸಂಸ್ಥಾಂಚ್ಯೊ ವದ್ಯೊ, ವಿವಿಧ್ ಕ್ಷೇತ್ರಾಂನಿ ಪರ್ಜಳ್‌ಲ್ಲ್ಯಾ ಫಿರ್ಗಜ್‌ಗಾರಾಂಕ್ ಅಭಿನಂದನ್, ಪವಿತ್ರ್ ಸ್ನಾನ್, ಪಯ್ಲೊ ಕುಮ್ಗಾರ್, ಲಗ್ನಾ ಸಂಸ್ಕಾರ್ ಜೊಡ್‌ಲ್ಲಿಂ ಆನಿ ಸರ್ಗಾರಾಜಾಕ್ ಪಾವ್‌ಲ್ಲ್ಯಾಂಚಿಂ ನಾಂವಾಂ, ಮುಕ್ಲ್ಯಾ ದಿಸಾಂಚಿ

ಲಿತುರ್ಜಿಚಿ ಮಾಂಡಾವಳ್, ರಾಂದಾಪ್, ಸೂಚಿತ್ ವಿಷಯಾಚೆರ್ ಲೇಖನಾಂ, ಪ್ರತಿಷ್ಠಿತ್ ವ್ಯಕ್ತಿಂಚಿ ಪರಿಚಯ್ ವ ಸಂದರ್ಶನ್, ಪವಿತ್ರ ಪುಸ್ತಕಾಚೆರ್ ಜಾಣ್ವಾಯ್ - ಸ್ಪರ್ಧ್ಯೊ (Quiz) ಚುಟುಕಾಂ, ಕವನಾಂ, ಹಾಸೊ, ಜಾಗೃತಿ ಲೇಖನಾಂ, ಗರ್ಜೆಚ್ಯೊ ತಿಳ್ಸೊಣ್ಯೊ ಇತ್ಯಾದಿ ಆಟಾಪುನ್ ಆಸಾ.

ಸ್ಥಾಪಕ್ ಸಂಪಾದಕ್ ಅಪ್ಲ್ಯಾ ಬರ್ಯಾ ಫುಡಾರಾ ಖಾತಿರ್ ಪರ್ಗಾವಾಂತ್ ಪಾವ್ತಾನಾ ಸಂಪಾದಕ್ಪಣಾಚಿ ಜವಾಬ್ದಾರಿ 2012 ನತಾಲಾಂಚ್ಯಾ ಅಂಕ್ಯಾ ಥಾವ್ನ್ ಶ್ರೀಮತಿ ಸಿಂತಿಯಾ ಡಿಸಿಲ್ವಾಕ್ ವಹಿಸುನ್ ದಿಲಿ.

ಪತ್ರ್ ಸ್ಥಾಪನ್ ಜಾಲ್ಯಾ ಥಾವ್ನ್ ಶ್ರೀ ಹರೀಷ್ ದೇವಾಡಿಗ, ಉಡುಪಿ ವಿನ್ಯಾಸ್ ಆನಿ ಛಾಪೊ ಕರ್ತಲೊ. ಉಪ್ರಾಂತ್ ಹೆಂ ಕಾಮ್ ಕೊಡ್ಯಾಳ್ಚ್ ಅಸ್ಲಿಸಿ ಪ್ರೆಸ್ನಾಂತ್ ಕರುಂಕ್ ಸುರು ಕೆಲೆಂ ಆನಿ ಅಜೂನ್ ಛಾಪ್ಯಾಚೆಂ ಸರ್ವ್ ಕಾಮ್ ಥಂಯ್ಸರ್ಚ್ಚ್ ಜಾವ್ನ್ ಆಸಾ. ಹ್ಯಾ ವೆಳಾರ್ ಇಗರ್ಜೆ ಧಪ್ಪರಾಂತ್ಲೆ ಶ್ರೀಮತಿ ವಿನುತ ಫೆರ್ನಾಂಡಿಸ್ ಆನಿ ಶ್ರೀ ಜ್ಯೊ ಕ್ವಾಡ್ರಸಾನ್ ಟಾಯ್ಪಿಂಗಾಚೆಂ ಚಡಾವತ್ ಕಾಮ್ ಕರ್ನ್ ಸಹಕರ್ಸಿಲಾಂ.

ಕಾಲಕ್ರಮೇಣ್, ಬುಕಾಂತ್ ಥೊಡ್ಯೊ ಬದ್ಲಾವಣ್ಯೊಯೀ ಕೆಲ್ಯೊ. ಬೂಕ್ ಏಕ್ ಮಾಂಡಾವಳೆರ್ ಛಾಪುಂಕ್ ಸುರು ಕೆಲೊ. ಪಯ್ಲ್ಯಾ ಪಾನಾರ್ ಸಂಪಾದಕೀಯ್ ಮಂಡಳಿ ಆನಿ ಸಂಪಾದಕಿಚಿಂ ಉತ್ರಾಂ. ದುಸ್ರ್ಯಾ ಪಾನಾರ್ ಗರ್ಜೆಚ್ಯೊ ತಿಳ್ಸೊಣ್ಯೊ ಇತ್ಯಾದಿ. ಉಪ್ರಾಂತ್ ಫಿರ್ಗಜ್ ಯಾಜಕ್ ಆನಿ ಸಹಾಯಕ್ ಯಾಜಕಾಚೊ ಸಂದೇಶ್, ವಾಚ್ಪ್ಯಾಂಚಿಂ ಪತ್ರಾಂ, ತಸ್ವಿರ್ಯಾಂ ಸಂಗಿಂ ಫಿರ್ಗಜ್ ಖಬ್ರೊ ಆನಿ ಫಿರ್ಗಜೆಂತ್ ಜಾಲ್ಲಿಂ ವಿಶೇಸ್ ಫಾಡಿತಾಂ, ವಾಡ್ಯಾಂಚ್ಯೊ ಖಬ್ರೊ ತಸ್ವಿರ್ಯಾಂ ಸಂಗಿಂ, ತಶೆಂಚ್ ವಾಡ್ಯಾಚ್ಯಾ ಪಾತ್ರೊನಾಚಿ ತಸ್ವೀರ್, ಸಂಘ್ ಸಂಸ್ಥಾಂಚ್ಯೊ ವದ್ಯೊ, ಅಂಕ್ಯಾಕ್ ಲಿಗ್ತಿ ಜಾಲ್ಲಿಂ ಲೇಖನಾಂ (ಪಾಸ್ಕ್, ಮೊಂತಿ ಫೆಸ್ತ್, ನತಾಲ್) ಆನಿ ಇತರ್ ಲೇಖನಾಂ, ಮಧೆಂ ಮಧೆಂ ಕವನಾಂ, ಮೊಟ್ಟಿಂ ಲೇಖನಾಂ, ಹಾಸೊ, ಜಾಣ್ವಾಯ್, ಇತ್ಯಾದಿ ಇತ್ಯಾದಿ. ವಾಡ್ಯಾ ವಾಡ್ಯಾಂನಿಂ ವಿಶೇಸ್ ಸಾಧನ್ ಕೆಲ್ಲ್ಯಾಂಕ್ ಅಭಿನಂದನ್, ರಾಂದಾಪ್, ಸನ್ವಾರಾ / ಆಯ್ತಾರಾಚಿ ಲಿತುರ್ಜಿ, ಜನನ್, ಪಯ್ಲೊ ಕುಮ್ಗಾರ್, ಲಿಗ್ನ್, / ಮರಣ್ ಪಾವ್ಲಾಂಚಿಂ ನಾಂವಾಂ, ಕ್ವಿಜ್, ಇತ್ಯಾದಿ. ಹೆಂ ಸರ್ವ್ ಎಕಾ ಮಾಂಡಾವಳಿನ್ ಕರುಂಕ್ ಸುರು ಕೆಲೆಂ. ಆನಿ ತಿಚ್ಚ್ ಮಾಂಡಾವಳ್ ಅಜೂನ್ಯೀ ಚಲ್ಯುನ್ ಆಸಾ. ಹರ್ಯೆಕಾ ಲೇಖನಾಕ್ ಲೇಖಕಾಚಿ ತಸ್ವೀರ್ ಆನಿ ಜೊಕ್ತಿಂ ಪಿಂತುರ್ಯೀ ಘಾಲ್ತಾಂವ್. ಸುರ್ವೆರ್ ಹರ್ಯೆಕಾ ಅಂಕ್ಯಾಂತ್ ಫಿರ್ಗಜೆಂತ್ ಸಾಧನ್ ಕೆಲ್ಲ್ಯಾಂಚೆ, ಸಮಾಜ್ ಸೇವಕ್ ವ ಮಾನಾಚ್ಯಾ ವ್ಯಕ್ತಿಂಚೆಂ ಸಂದರ್ಶನ್ಯೀ ಪರ್ಗಟ್ಣಾಂ.

ನವಿ ಇಗರ್ಜೆ ಉಗ್ತಾವಣಿ ವೆಳಾರ್ ಸ್ಮಾರಕ್ ಪುಸ್ತಕ್ (souvenir) ಭಾಯ್ರ್ ಕಾಡುಂಕ್ ಆಸ್ ಲ್ಲ್ಯಾನ್, 'ರೊಜಾರಿಚೊ ಗಾಂಚ್' ಥೊಡ್ಯಾ ತೆಂಪಾಕ್ ಛಾಪುಂಕ್. (ಸಪ್ಟೆಂಬರ್ 2013 — ಮೊಂತಿಫೆಸ್ತ್ 2015) ಸ್ಮಾರಕ್ ಪುಸ್ತಕಾಚಿ ಸಂಪಾದಕ್ಪಣಾಚಿ ಜವಾಬ್ದಾರಿಯೀ ಶ್ರೀಮತಿ ಸಿಂತಿಯಾ ಡಿಸಿಲ್ವಾಕ್ ವಹಿಸುನ್ ದಿಲಿ. ಸುಮಾರ್ 400 ಪಾನಾಂಚೊ ದಾಟೊ ಮೊಟೊ ಸ್ಮಾರಕ್ ಪುಸ್ತಕ್

ಬೋವ್ ಸೊಬ್ಬಿತ್ ರಿತಿನ್ ಛಾಪುನ್ ದಿಲ್ಲ್ಯಾ ಅಸ್ಲಿಸ್ಲಿ ಪ್ರೆಸ್ನಾಕ್ ಆಮಿ ಆಭಾರಿ ಜಾವ್ನಾಸಾಂವ್. ಕೊರೊನಾ ಕಾಳಾರ್‌ಯೀ ಎಪ್ರಿಲ್ 2020 ಅಂಕೊ ಸಪ್ಟೆಂಬರ್ ಅಂಕ್ಯಾ ಸಾಂಗಾತಾ ಪರ್ಗಟ್ಲಾ.

ಸುಮಾರ್ ಸಾತ್ ವರ್ಸಾಂ ಸಂಪಾದಕಪಣಾಚಿ ಜವಾಬ್ದಾರಿ ಸಾಂಬಾಳ್ಚೆ, ಫಿರ್ಗಜೆಂತ್ಲ್ಯಾ ನವ್ಯಾ ತಾಲೆಂತಾಂಕ್ ಅವ್ಕಾಸ್ ದಿಂವ್ಚಾ ಖಾತಿರ್ ಶ್ರೀಮತಿ ಸಿಂತಿಯಾ ಡಿಸಿಲ್ವಾನ್ ಹಿ ಜವಾಬ್ದಾರಿ ಸೊಡ್ಲಿ. ಪ್ರಸ್ತುತ್ ಶ್ರೀಮತಿ ಹಿಲ್ಡಾ ಕರ್ನೆಲಿಯೊ, ಸಪ್ಟೆಂಬರ್ 2019 ಥಾವ್ನ್ ಸಂಪಾದಕಿ ಜಾವ್ನ್ ಸೆವಾ ದಿತಾ.

ಪ್ರಸ್ತುತ್ ಸಂಪಾದಕೀಯ ಮಂಡಳಿಂತ್ 24 ಸಾಂದೆ ಆಸಾತ್. ಹರ್ಯೆಕಾ ಅಂಕ್ಯಾಚ್ಯಾ ಖರ್ಚಾಚಿ ಜವಾಬ್ದಾರಿ ವಾಡ್ಯಾವಾರ್ ವಾಂಟುನ್ ದಿಲ್ಲ್ಯಾ. ನಮಿಯಾರ್ಲೆಲ್ಯಾ ವಾಡ್ಯಾಂಚೆ ಗುರ್ಕಾರ್ ಆನಿ ಹೆರ್ ಫಿರ್ಗಜ್ಗಾರ್ ಜಾಯ್ರಾತಾಂ ಎಕ್ಟಾಂವ್ನ್ ಛಾಪ್ಚಾ ಖರ್ಚಾಚೊ ಐವಜ್ ಜಮಯ್ತಾತ್. ಸರ್ವಾಂಚ್ಯಾ ಸಹಕಾರಾನ್ ಎದೊಳ್ ಮ್ಹಣಾಸರ್ ಆಮ್ಚೆಂ ಫಿರ್ಗಜ್ ವಾರ್ತಾ ಪತ್ರ್ “ರೊಜಾರಿಚೊ ಗಾಂಚ್” ಅಡ್ಕಳಿವಿಣೆಂ ಚಲೊನ್, ಗಾಂವಾಂತ್ಲ್ಯಾ ಆನಿ ಪರ್ಗಾವಾಂತ್ಲ್ಯಾ ಫಿರ್ಗಜ್ ಗಾರಾಂಕ್ ಆಪ್ಲ್ಯಾ “ಗಾಂಚಾ” ದ್ವಾರಿಂ ಎಕ್ವಟಾಯ್ತಾ. ಹರ್ಯೆಕ್ ಅಂಕೊ www.mountrosary.com ರ್ ಸಂಸಾರಾಚಾ ಖಂಚಾಯೀ ಕೊನ್ಯಾ ಥಾವ್ನ್ ವಾಚ್ಚೆತಾ.

ಎಪ್ರಿಲ್ 2011 ಂತ್ ಸ್ಥಾಪನ್ ಜಾಲ್ಲೊ “ರೊಜಾರಿಚೊ ಗಾಂಚ್” ಎಪ್ರಿಲ್ 2021 ತ್ ಆಪ್ಲೊ ದಶಮಾನೋತ್ಸವ್ ಆಚರ್ಸಿತಾನಾಂ, ಸರ್ವ್ ಬರೆಂ ಮಾಗ್ತಾಂ ಆನಿ ಮುಕಾರ್‌ಯೀ ಹೆಂ ಫಿರ್ಗಜ್ ಪತ್ರ್ ಯಶಸ್ವಿನ್ ಫುಡೆಂ ವಚುನ್, ಫಿರ್ಗಜ್‌ಗಾರಾಂಕ್ ಗರ್ಜ್ ಆಸ್ಲಿ ಸರ್ವ್ ಮಾಹೆತ್ ಆನಿ ಜಾಣ್ವಾಯ್ ದೀಂವ್ಪಿ. ಯುವ ತಾಲೆಂತಾಂಕ್ ಬರಂವ್ಕ್ ಅವ್ಕಾಸ್ ಕರ್ನ್ ದೀಂವ್ಪಿ ಆನಿ ಸರ್ವ್ ಫಿರ್ಗಜ್‌ಗಾರಾಂಕ್ ರೊಜಾರ್ ಮಾಯ್ ಎಕ್ವಟಾನ್ ಸಾಂಬಾಳುಂದಿ ಮಣ್ ಮಾಗ್ತಾಂ.

ಸಿಂತಿಯಾ ಡಿಸಿಲ್ವಾ